

Ləyaqətli siyasi varis, qüdrətli dövlət xadimi

Ümummilli lider Heydər Əliyev 2003-cü ildə Azərbaycan xalqına müraciətində İlham Əliyev haqqında demişdir ki, o, yüksək intellektli, pragmatik düşüncəli, müasir dünya siyasətini və iqtisadiyyatını gözəl bilən, enerjili və təşəbbüskar bir şəxsiyyətdir. İnanıram ki, mənim axıra çatdıra bilmədiyim taleyüklü məsələləri, planları, işləri sizin köməyiniz və dəstəyinizlə İlham Əliyev başa çatdıra biləcək. Mən ona özüm qədər inanıram və gələcəyinə böyük ümidlər bəsləyirəm.

Həmin il xalqın böyük etimadı ilə ilk dəfə Prezident seçilən İlham Heydər oğlu Əliyev 22 illik hakimiyyəti dövründə özünü Ulu öndərin layiqli siyasi varisi, xalqımızın, millətimizin sevimli rəhbəri kimi tanıtmışdır.

İlham Əliyevi görkəmli siyasi xadim kimi yetişdirən amillər hansılardır?

İlham Əliyevin ana babası ictimai və siyasi xadim Əziz Əliyev ağır repressiya illərində Azərbaycanda milli kadrların böyük bir dəstəsini səbəbsiz işgəncələrdən, ölüm-dən xilas etmişdir. Əziz Əliyevin özü 50-ci illərin əvvəllərində haqsız olaraq təqiblərə məruz qalmışdır. Ulu öndər Heydər Əliyev Əziz Əliyevin fəaliyyətini yüksək qiymətləndirərək demişdir ki, Əziz Əliyevin dövründə əldə etdiyi nailiyyətlər əvəzsizdir, tarixi bir nailiyyətdir. Qeyri-adi istedadı İlahidən gələn bu insan özünün məqsədyönlülüyü, fədakarlığı, zəhmətsevərliyi, biliklərə can atması sayəsində çox şey qazanmış, hərtərəfli insani keyfiyyətlər əldə etmişdir. O, dövlət xadimi, nazir, çətin illərdə Azərbaycanın rəhbərlərindən biri idi.

Çətin illərdə Dağıstana rəhbərlik etmiş Əziz Əliyev burada yerli əhaliyə qarşı həyata keçirilən siyasi repressiyalara son qoyulmasına, dağıstanlılardan ibarət milli hərbi hissələrin təşkil olunmasına, yerli hakimiyyət orqanlarına dağıstanlıların təyin edilməsinə nail olmuşdur. Onun İkinci Dünya müharibəsi dövründəki fəaliyyəti mühüm hərbi və siyasi əhəmiyyət kəsb edir. Azərbaycan və Dağıstan xalqları arasında dostluq və qardaşlıq əlaqələrinin möhkəmləndirilməsi Əziz Əliyevin adı ilə sıx bağlıdır.

Prezident İlham Əliyevin atası Heydər Əlirza oğlu Əliyev Azərbaycanın milli tarixində xüsusi yer tutan nadir tarixi şəxsiyyətdir ki, onun zəngin irsi uzun müddət politoloqların, filosofların, tarixçilərin və tədqiqatçıların diqqət mərkəzində qalacaq. Azərbaycan xalqının müstəqillik uğrunda mübarizəsinə misilsiz töhfələri sayəsində o, sağlığında əfsanəyə çevrilmiş və dünyadakı azərbaycanlıların sonsuz sevgisini qazanmışdır. Heydər Əliyev indiki Azərbaycan dövlətinin qurucusu hesab olunur. Heydər Əliyev ölkəmizdə düşüncə plüralizminin, demokratiyanın, güclü sosial ədalət hissinin və milli özünüdərkini təməlini qoydu. İkinci hakimiyyəti illərində ölkənin lideri kimi Qarabağ savaşında

atəşkəsə, iqtisadi, siyasi, sosial və hüquqi islahatların həyata keçirilməsinə nail oldu.

Ulu öndərin Azərbaycan xalqı qarşısında ən böyük tarixi xidmətlərindən biri özünü əvəz edə biləcək siyasi varis yetişdirməsi idi. Heydər Əliyev siyasi kursunun layiqli davamçısı, Prezident, Müzəffər Ali Baş Komandan İlham Əliyevin yürütdüyü pragmatik və uzaqgörən siyasət nəticəsində Azərbaycanın ərazi bütövlüyü və suverenliyi tam bərpa olunmaqla yanaşı, ölkəmiz regionun sürətlə inkişaf edən, güclü və nüfuzlu dövlətinə çevrilib. Azadlıq və müstəqillik naminə bütün çətinliklərlə cəsarətlə üzləşən və mübarizə ruhuna malik olan Heydər Əliyev siyasi məktəbinin ən layiqli davamçısı bu gün Azərbaycanın şanlı tarixinə yeni parlaq səhifələr yazır.

Prezident İlham Əliyevin xalqımız qarşısındakı misilsiz xidmətlərindən biri demokratik inkişaf, hüquqi dövlət və vətəndaş cəmiyyəti quruculuğunda əldə olunan nailiyyətlərdir. Azərbaycançılıq fəlsəfəsi İlham Əliyev siyasətinin mənəvi dayəğıdır. Dövlət başçımızın rəhbərliyi ilə həyata keçirilən çoxşaxəli və balanslaşdırılmış xarici siyasət nəticəsində Azərbaycan regionun ən güclü və suveren aktoruna, eləcə də yüksək beynəlxalq nüfuza malik olan dövlətə çevrilib.

2003-cü ildən etibarən Azərbaycanda ordu quruculuğu istiqamətində həyata keçirilən tədbirlər, silahlı qüvvələrin hərbi hazırlıq səviyyəsinin artırılması ilə bağlı görülən işlər Qarabağ münaqişəsinin aqibəti ilə bağlı bəzi dairələrdə yaranan haqsız əminliyi darmadağın etdi. Azərbaycanda güclü müdafiə sənayesi quruldu. Qısa müddət ərzində görülmüş işlər sayəsində Azərbaycan ordusu dünyanın ən güclü 50 ordusu sırasında yer aldı.

Siyasi, iqtisadi, hərbi, sosial, ekoloji və digər istiqamətlərdə təhlükəsizliyin təmin olunması strateji maraqların gerçəkləşməsinə və inkişaf dinamikasının davam etməsinə əlverişli şərait yaradıb. Regionların sosial-iqtisadi inkişafına dair həyata keçirilən Dövlət proqramları sayəsində bölgələrdə inkişaf prosesləri sürətlənib, kənd təsərrüfatının müxtəlif sahələri ilə bağlı konkret proqramlar icra olunub. Siyasi partiyaların, mətbuatın fəaliyyətinin stimullaşdırılması istiqamətində görülmüş işlər kontekstində mühüm irəliləyişlər baş verib. Siyasi dialoqun qurulması istiqamə-



tində əldə olunmuş uğurlar bundan sonra da bu prosesin effektiv davam etdiriləcəyindən xəbər verir.

Prezident İlham Əliyevin uzaqgörən siyasətinin məqsədi Azərbaycanın 30 ilə yaxın müddətdə pozulmuş ərazi bütövlüyünün bərpası idi. 2020-ci ilin 27 sentyabrında başlanan Vətən müharibəsi Ali Baş Komandan İlham Əliyevin qətiyyəti, xalqın birliyi və Ordumuzun gücü nəticəsində Zəfərlə sona çatdı. Müzəffər Ali Baş Komandan İlham Əliyev Prezident kimi çoxillik gərgin əməyinin nəticəsində Azərbaycanı ərazi bütövlüyünə qovuşdurdu, xalqımızı dünyada mübariz, döyüşkən və müzəffər xalq kimi tanıtdı.

Böyük Zəfərə gedən yol ulu öndər Heydər Əliyevin siyasi varisinə vəsiyyəti ilə başlandı. 44 günlük müharibə nəinki döyüş meydanında, həm də informasiya məkanında aparıldı. Dövlət başçısı döyüşlərə komandanlıq etməklə bərabər, dünyanın ən nüfuzlu telekanallarına, mətbuat orqanlarına 30-dan çox müsahibə verdi, haqq işimizi dünyaya çatdırdı və bununla ermənilərin həm də informasiya manipulyasiyasına ciddi zərbə vuruldu.

Vətən müharibəsində müzəffər Ali Baş Komandan İlham Əliyevin rəhbərlik etdiyi şanlı Azərbaycan Silahlı Qüvvələrinin Qarabağ uğrunda çıxdığı müqəddəs yürüşün hər bir günü zəfər gününə çevrildi. Hər gün qəhrəman döyüşçülərimiz irəli getdi və 44 gün ərzində birçə dəfə də olmadı ki, igid

hərbcilərimiz düşmən tapdağından azad etdikləri ərazilərdən bir qarış belə geri çəkilsinlər. Çünki Ali Baş Komandanın “İrəli” əmri ilə düşmən üzərinə yeriyan cəsur döyüşçülərimiz “bu yolda öldü var, döndü yox”, – deyərək haqq savaşına çıxmışdılar. Azərbaycanın mərd oğulları 44 gün ərzində bəşər tarixində misli görünməmiş qəhrəmanlıq, vətənpərvərlik nümayiş etdirdilər, dünya hər sahəsində yeni döyüş təcrübəsi yaratdılar.

Heydər Əliyev dövlət idarəçiliyi məktəbinin yetirməsi olan Prezident İlham Əliyev dahi siyasətçidən məğlubedilməzlik dərsi almış, onun siyasət dünyasının bütün incəliklərinə yiyələnmiş, eyni zamanda, atasına qarşı baş vermiş haqsızlıqlar, təqiblər və xəyanətlərin də şahidi olmuşdur. İlham Əliyev çox gənc yaşlarından dahi rəhbərin üzləşdiyi haqsızlıqlara, xəyanətlərə qarşı mübarizəyə qalxmış, doğma xalqına xidmət etmək üçün atası ilə çiyin-çiyinə addımlamış, onun ən yaxın silahdaşı olmuş, şərəfli mübarizə yolu keçmişdir. Bundan əlavə, Prezident İlham Əliyev Ulu öndərin yolu ilə gedərək mükəmməl siyasi təhsil almışdır.

Artıq Prezident İlham Əliyevin təşəbbüsü ilə işğaldan azad olunmuş ərazilərimizdə bərpa-quruculuq işləri davam edir, keçmiş məcburi köçkünlər və qaçqınlar öz dədə-baba yurdlarında məskunlaşır, yeni infrastruktur yaradılır, yeni idarəçilik modeli tətbiq edilir. Prezident İlham Əli-

yev bildirir ki, biz Azərbaycan üçün ortamüddətli və uzunmüddətli inkişaf strategiyasını, faktiki olaraq, müharibədən əvvəl işləyib hazırlamışdıq. Əlbəttə ki, ərazilərin işğaldan azad edilməsi əlavə imkanlar verəcək. Çünki ərazilərin bərpası çoxlu resurs tələb edəcək. Lakin, eyni zamanda, bu resurslar Azərbaycanda sərf olunacaq. Onlar biznesi stimullaşdıracaq, iqtisadiyyatımızın tikinti sektorunu stimullaşdıracaq, yeni iş yerləri yaradacaq, imkanlar yaradacaq, kənd təsərrüfatına əlavə dəyər qatacaq. Bu səbəbdən də indi bizim, müəyyən mənada, iki inkişaf proqramımız var. Birincisi, bizim, hər il qəbul etdiyimiz illik inkişaf proqramı və həmçinin 2030-cu ilədək inkişaf proqramı. İkincisi, Qarabağın bərpası üçün inkişaf proqramıdır ki, hazırda başlanğıc mərhələsindədir. Hazırda bizim hökumət strukturlarımız ikisi arasında birləşmə və ya koordinasiya üzərində işləyir ki, eyni məqsəd üçün iki dəfə xərc çəkilməsin. Bu məqsədlə hazırda biz işğaldan azad edilmiş ərazilərdə tamamilə yeni idarəçilik modelini təqdim edirik. Prezident hakimiyyətinin, Prezident Administrasiyasının fərqli idarəçilik modeli olacaq və inkişafa çox müasir yanaşma olacaq, təkcə bərpa zamanı deyil, həm də bərpadan sonra.

*Könül ƏLİYEVA,
siyasi elmlər üzrə fəlsəfə doktoru*